

प्रचेता आङ्गिरसः। दुःस्वप्ननाशनम् । अनुष्टुप्, ३ त्रिष्टुप्, ५ पङ्क्तिः ।

अपेहि मनसस्पतेऽपं क्राम परश्चर। परो निर्वृत्त्या आ चक्ष्व बहुधा जीवतो मनः ॥ १०.१६४.०१

मनसस्पते- स्वप्नाधिदैवत । अपेहि- अपगच्छ । अपक्राम- निष्क्राम । परश्चर- दूरं गच्छ । परः- परस्ताद्वर्तमानायै । निर्वृत्त्यै- भौमसुखैकभोगोन्मुखदेवतायै । आ चक्ष्व- मा बाधां कुर्वित्याचक्ष्व । जीवतः । मनः- मम चित्तम् । बहुधा- बहुप्रकारं भवति ॥१॥

भद्रं वै वरं वृणते भद्रं युञ्जन्ति दक्षिणम्। भद्रं वैवस्वते चक्षुर्बहुत्रा जीवतो मनः ॥ १०.१६४.०२

भद्रम्- कल्याणम् । वरम् । वृणुते- प्रार्थयन्ते । भद्रम्- कल्याणम् । दक्षिणम्- प्रवृद्धम् । युञ्जन्ति- प्राप्तुवन्ति । वैवस्वते- यमे । भद्रम्- कल्याणम् । चक्षुः प्रार्थये । बहुत्रा- बहुषु विषयेषु । जीवतः- जीवमानस्य । मनः- मम चित्तं वर्तते ॥२॥

यदाशसा निःशसाभिःशसौपारिम जाग्रतो यत्स्वपन्तः।

अग्निर्विश्वान्यप दुष्कृतान्यजुष्टान्यारे अस्मदधातु ॥ १०.१६४.०३

यत्- यत्पापम् । जाग्रतः- जाग्रदवस्थायाम् । यत्स्वपन्तः- निद्रावस्थायाम् । आशसा- आशंसनेनाभिलाषेण । निःशसा- निःशंसनेन निर्गताभिलाषेण । अभिशसा- अभिगताभिलाषेण । उपारिम- उपगतवन्तः । विश्वानि- तानि सर्वाणि । अजुष्टानि- असेव्यानि । दुष्कृतानि- दुष्कर्मणि । अग्निः । अस्मत्- अस्मत्तः । आरे- दूरे । अप दधातु ॥३॥

यदिन्द्र ब्रह्मणस्पतेऽभिद्रोहं चरामसि। प्रचेता न आङ्गिरसो द्विषतां पात्वंहसः ॥ १०.१६४.०४

इन्द्र । ब्रह्मणस्पते । यत् । अभिद्रोहम् । चरामसि- कृतवन्तः । तस्माद्रक्ष । नः- अस्मान् । आङ्गिरसः- अङ्गनशीलः । प्रचेताः- प्रकृष्टज्ञानवान् वरुणः । द्विषताम्- द्वेषिणाम् । अंहसः- पापात् । पातु- रक्षतु ॥४॥

अजैष्माद्यासनाम चाभूमानांगसो वयम्।

जाग्रत्स्वप्नः सङ्कल्पः पापो यं द्विष्मस्तं स ऋच्छतु यो नो द्वेष्टि तमृच्छतु ॥ १०.१६४.०५

अजैष्म- जयं प्राप्तुमः । अद्य- इदानीम् । असनाम- सम्भजनं कुर्मः । वयम् । अनागसः-

अदोषाः । च । अभूम् । जाग्रत्स्वप्नः- जाग्रत्स्वप्नावस्थयोः । पापः- पापफलरूपः । स सङ्कल्पः-

दुःस्वप्नाध्यवसायः । यं द्विष्मस्तम् । ऋच्छतु- प्राप्नोतु । यः । नः- अस्मान् । द्वेष्टि । तमृच्छतु ॥५॥

Dr. Rangraji